



बिहार के 13 जिलों में होगी झमाझम बारिश

# अचानक आ सकती है बाढ़, मौसम विभाग ने जारी किया अलर्ट

**पटना।** बिहार के 13 जिलों के लिए आनेवाले 24 घंटे बेहद भारी पड़ सकते हैं। मौसम विभाग ने भारी बारिश अचानक बाढ़ का अलर्ट जारी किया है। मौसम विभाग ने बिहार के कुछ हिस्सों में भारी बारिशके साथ ही अगले 24 घंटों में राज्य के 13 जिलों में अचानक बाढ़ के खतरे की चेतावनी दी है। आईएमडी बुलेटिन के अनुसार पश्चिमी चंपारण, पूर्वी चंपारण, सीतामढ़ी, शिवहर, मुजफ्फरपुर, गोपालगंज, सीवान, सारण, वैशाली, पटना, जहानाबाद, मधुबनी और भोजपुर जिलों में भारी बारिश की संभावना है।

**नेपाल में भारी बारिश से बिगड़ सकते हैं हालात**  
बिहार सरकार के जल संसाधन विभाग की तरफ से दी गयी जानकारी के अनुसार नेपाल में भारी बारिश जारी है। जिसके चलते अगले 48 घंटों के दौरान नेपाल से निकलनेवाली गंडक, कोशी, महानंदा आदि नदियों में अप्रत्याशित



पानी आने की संभावना है। जल सहायक केन्द्र, पटना द्वारा जारी संसाधन विभाग के बाढ़ प्रबंधन सुधार 12:00 बजे वाल्मीकिनगर स्थित गंडक बराज से 6.00 लाख क्यूसेक 28

सितंबर दोपहर 12:00 बजे वीरपुर स्थित कोशी बराज से 6.81 लाख क्यूसेक पानी आने की संभावना है, जो अबतक का सर्वाधिक होगा। इन हालातों के मद्देनजर जल संसाधन विभाग की अध्यक्षता में उच्चस्तरीय बैठक की गई। बैठक में अभियंता प्रमुख, बाढ़ नियंत्रण एवं जल निस्सरण एवं अभियंता प्रमुख, मुख्यालय सहित अन्य वरीय पदाधिकारीगण उपस्थित रहे। विभाग द्वारा सभी क्षेत्रीय अभियंताओं को तटबंधों / संरचनाओं के सुरक्षा के दृष्टिकोण से आगामी 48 घंटों तक संवेदनशील / अतिसंवेदनशील स्थलों पर कैम्प करने का निर्देश दिया गया है।  
**अचानक बाढ़ आने का खतरा**  
मौसम विभाग ने चेतावनी दी है कि इन जिलों में अगले 24 घंटों में अचानक बाढ़ आने का खतरा पैदा हो गया है, जिसकी तीव्रता कम से मध्यम के बीच रहने का अनुमान है। मौसम विभाग के ताजा पूर्वानुमान के मद्देनजर राज्य के

आपदा प्रबंधन विभाग (डीएमडी) ने इन 13 जिलों के प्रशासन को अलर्ट मोड पर रहने और स्थिति को संभालने के लिए सभी जरूरी उपाय करने को कहा है।  
**12 जिलों के कुल 376 पंचायतों में बाढ़ जैसे हालात**  
आपदा प्रबंधन विभाग ने शुक्रवार को इस संबंध में इन 13 जिलों के जिलाधिकारियों (डीएम) को चिट्ठी लिखी है। बिहार में गंगा नदी के किनारे बसे करीब 12 जिलों के कुल 376 पंचायतों में बाढ़ जैसे हालात हैं और निचले इलाकों में रहने वाले करीब 13.56 लाख लोग बढ़ते जलस्तर से प्रभावित हुए हैं। इन जिलों के निचले इलाकों से बड़ी संख्या में लोगों को निकालकर बाढ़ राहत शिविरों में लाया गया है। इन प्रभावित 12 जिलों में बक्सर, भोजपुर, सारण, वैशाली, पटना, समस्तीपुर, बेगूसराय, लखीसराय, मुंगेर, खगड़िया, भागलपुर और कटिहार शामिल हैं।

## अनियंत्रित स्कॉर्पियो दुकान में घुसी, दुकानदार की गई जान

**पूर्णिया।** पूर्णिया में तेज रफ्तार स्कॉर्पियो की ठोकर लगने से एक युवक की मौत हो गई। मौत के बाद आक्रोशित भीड़ ने गाड़ी को आग के हवाले कर दिया, जिससे कुछ ही देर में गाड़ी जल कर राख हो गई। वहीं युवक की मौत के बाद परिजनों का रो-रो कर बुरा है। स्थानीय लोगों ने घटना की सूचना पुलिस को दी। घटना की सूचना मिलते ही पुलिस घटनास्थल पर पहुंची और शव को पोस्टमार्टम के लिए अस्पताल भेज दिया। घटना नगर थाना क्षेत्र के झील टोला के पास की है। मृतक की पहचान झील टोला निवासी जतिन चंद्र दास के पुत्र दीपक कुमार के रूप में की गई है। अनियंत्रित स्कॉर्पियो दुकान में घुसा घटना के संबंध में मृतक की मां उषा देवी ने बताया कि दीपक



कुमार नाश्ता की दुकान बंद कर रहे थे, तभी तेज रफ्तार स्कॉर्पियो अनियंत्रित होकर दुकान में घुस गया। स्कॉर्पियो ने दीपक कुमार को चपेट में लेते हुए कुछ दूर घसीट लिया। घटना होते ही आसपास के लोग

वहां जुट गए। आननफानन में स्थानीय लोगों ने घायल दीपक को पूर्णिया के प्राइवेट नर्सिंग होम में भर्ती कराया, जहां शाम में उसकी मौत हो गई। मौत के बाद आक्रोशित लोगों ने स्कॉर्पियो को आग के हवाले कर दिया। देखते ही

देखते स्कॉर्पियो धू-धू जलने लगा। मृतक के परिजनों ने पुलिस से मांग की है कि आरोपियों को जल्द से जल्द गिरफ्तार किया जाए और मृतक के परिवार को उचित मुआवजा दिया जाए।  
**जांच में जुटी पुलिस**  
घटना के संबंध में नगर थानाध्यक्ष नवदीप गुप्ता ने बताया कि एक अनियंत्रित स्कॉर्पियो ने एक युवक को रौंद दिया। इलाज के दौरान उसकी मौत हो गई। मौत के बाद परिजन भड़क गये और स्कॉर्पियो में आग लगा दी। युवक की मौत के मामले में मृतक की मां उषा देवी ने थाने में आवेदन दिया। आवेदन में स्कॉर्पियो के नंबर को दर्शाया गया है, जिस आधार पर प्राथमिकी दर्ज की गई है। पुलिस मामले की जांच कर रही है और आरोपियों की तलाश की जा रही है।

## तीन महिलाओं की ट्रेन के स्पीड ट्रायल के दौरान कटने से मौत

सभी एक ही घर की

दरभंगा में ट्रेन की चपेट में आने से तीन महिलाओं की मौत हो गई है। घटना सदर थाना क्षेत्र के ककरघट्टी शिशो के बीच बिछी हुई रेललाइन के पास की है। मृतका की पहचान रामबाबू पासवान की पत्नी बबीता देवी, श्याम पासवान की पत्नी ममता देवी और रामलगन पासवान की पत्नी देवकी देवी के रूप में हुई है। तीनों आपस में गोतनी थी। घटना की सूचना मिलते ही जीआरपी आरपीएफ सहित सदर थाना की पुलिस मौके पर पहुंच गई। घटना के संबंध में पुलिस का कहना है कि



नवनिर्मित बाईपास स्टेशन पर ट्रेन के इंजन से स्पीड ट्रायल किया जा रहा था। स्पीड ट्रायल

कर वापस लौटने के दौरान तीनों महिलाएं गोपालपुर के पास इंजन की चपेट में आ गईं, जिससे तीनों महिलाओं की मौत हो गई। परिजनों का कहना है कि शाम में तीनों महिलाएं शौच के लिए रेलवे लाइन के पास गई थी। घटना की सूचना मिलते ही जीआरपी और आरपीएफ सहित कई थानों की पुलिस मौके पर पहुंच गई। घटना के बाद परिवार में कोहराम मच गया। परिजनों का रो-रो कर बुरा हाल हो गया है।

## केंद्रीय मंत्री गिरिराज सिंह को जान से

## मारने की धमकी, पाकिस्तान से आई कॉल

पुलिस जांच में जुटी

**बेगूसराय।** बेगूसराय से बीजेपी के सांसद और केंद्रीय मंत्री गिरिराज सिंह को जान से मारने की धमकी दी गई है। गिरिराज सिंह के सांसद प्रतिनिधि रहे अमरेंद्र कुमार अमर के मोबाइल पर व्हाट्सएप कॉल करके यह धमकी दी गई। अमरेंद्र कुमार अमर ने बताया कि उन्हें पाकिस्तान से व्हाट्सएप कॉल किया गया और गिरिराज सिंह और उन्हें गाली गलौज की गई और अंजाम भुगतने की धमकी दी गई है। इस मामले में नगर थाना में

लिखित शिकायत दर्ज कराई गई है।  
**जान से मारने की धमकी**  
बेगूसराय हेड क्वार्टर डीएसपी ने बताया कि अधिवक्ता और सांसद प्रतिनिधि अमरेंद्र अमर के द्वारा नगर थाने की पुलिस को व्हाट्सएप पर एक आवेदन दिया गया है जिसमें उन्होंने लिखा है कि पाकिस्तान से एक व्हाट्सएप कॉल उनके फोन पर आया। इस कॉल में बेगूसराय सांसद भारत सरकार के मंत्री गिरिराज सिंह और उनके सांसद प्रतिनिधि अमरेंद्र अमर को

अंजाम भुगतने यानी जान से मारने की धमकी दी गई।  
**पुलिस मामले की जांच में जुटी**  
अमरेंद्र अमर ने पुलिस को इस बात की व्हाट्सएप पर आवेदन के जरिए सूचना दी। पुलिस इस मामले की जांच पड़ताल कर रही है। नंबर और लोकेशन को भी ट्रैस कर यह पता लगाने की कोशिश कर रही है कि आखिर धमकी देनेवाला शख्स कौन था और उसका मकसद क्या था।

## परिजनों से अपराधियों ने संपर्क किया

# गोपालगंज से किडनैप हुए 5वीं के छात्र की 3 दिन बाद भी बरामदगी नहीं

**गोपालगंज।** बिहार के गोपालगंज जिले में फुलवरिया थाना क्षेत्र के मजीरवां कला गांव से अगवा हुए छात्र अनीश का तीसरे दिन भी पता नहीं चल सका। जैसे-जैसे समय बीत रहा है, वैसे-वैसे परिजन किसी अनहोनी को लेकर सशंकित हो रहे हैं। घटना के बाद पूरे परिवार के लोग गम में डूब गये हैं। दूसरी तरफ इस घटना के लेकर इलाके में तरह-तरह की चर्चाएं हो रही हैं। इलाके में दहशत का माहौल कायम होता जा रहा है। वहीं, पुलिस टीम एक साथ कई बिंदुओं पर जांच कर रही है। पुलिस के वरीय पदाधिकारी खुद मामले की निगरानी कर रहे हैं। पुलिस का



कहना है कि छात्र की तलाश जारी है जल्द ही उसे सकुशल बरामद कर लिया जायेगा। टेक्निकल टीम से मिले इनपुट के आधार पर

पुलिस टीम यूपी में छापेमारी कर रही है। सूत्रों से मिली जानकारी के अनुसार, अपराधियों ने परिजनों से संपर्क किया है और इनका

लोकेशन उत्तर प्रदेश में मिला है। बता दें कि गुरुवार को मजिर्वां कला बाजार के पास मुख्य पथ पर घर के सामने खेल रहे पांचवीं कक्षा के छात्र अनीश कुमार को एक बाइक सवार अपराधी अपनी बाइक पर बैठा कर भोरे की तरफ तेज गति से भाग निकला। काफी देर बाद पुलिस को इसकी सूचना स्थानीय ग्रामीणों ने दी। सूचना मिलने के बाद पुलिस तुरंत एक्शन में आयी। साथ ही पुलिस को जहां-जहां लोकेशन मिला, वहां छापेमारी करने लगी। अगवा छात्र हथुआ थाना क्षेत्र के समइल गांव के निवासी कुंदन सिंह का 10 वर्षीय

पुत्र अनीश कुमार के रूप में पहचान की गयी। इस घटना के बाद अगवा छात्र अनीश कुमार की मां जीवन ज्योति देवी का रोते-रोते बुरा हाल है। उन्होंने बताया कि आखिर मैंने किसी का क्या बिगाड़ा है कि मेरे लाल को मेरे आंखों से ओझल कर दिया है। इस बात को बोलते ही अगवा छात्र की मां जीवन ज्योति देवी रोते हुए बेहोश हो गयीं। बेहोशी की हालत में भी अपने पुत्र की तस्वीर मोबाइल स्क्रीन पर लगाए हुए अपने सोने से लगाये रही। जहां मौजूद परिजन दहाड़ मारकर होने लगे। हथुआ विधायक राजेश कुमार सिंह

बच्चे के अपहरण की सूचना पर परिजनों से मिलने पहुंचे। वहां परिजनों से घटना की जानकारी ली। विधायक ने कहा कि इस तरह की घटना से मैं काफी मर्माहत हूं। बिहार में डबल इंजन की सरकार में अपराधी बेलगाम हो गये हैं।  
**पूर्व मंत्री ने परिजनों से मिलकर दिया भरोसा**  
समाज कल्याण विभाग के पूर्व मंत्री रामसेवक सिंह घटना की जानकारी पाकर परिजनों से मिलने पहुंचे। उन्होंने कहा कि पुलिस ऐसी घटना के अंजाम देने वाले अपराधियों को नहीं छोड़ेगी। उन्होंने कहा कि पुलिस कप्तान से हमारी बात हुई है। उनके द्वारा

पुलिस टीम गठित कर छात्र की सकुशल बरामदगी को लेकर ताबड़तोड़ छापेमारी चल रही है।  
**एसपी ने की अपहरण कांड की जांच**  
पुलिस अधीक्षक अवधेश दीक्षित गुरुवार की देर रात मजिर्वां कला गांव स्थित मुख्य पथ पर अगवा छात्र अनीश कुमार के घर पहुंचे। जहां छात्र की मां जीवन ज्योति देवी से घटना की जानकारी ली। इसके बाद मौजूद पुलिस अधिकारियों को अपहरण से संबंधित कई दिशा निर्देश दिये। उन्होंने परिजनों को आश्वासन देते हुए कहा कि आपका पुत्र सकुशल बरामद होगा।